

នវទស្សនៈ

ដោយភិក្ខុ សៀង វុទ្ធី (អនុបណ្ឌិតឆ្នាំបញ្ចប់)

កាលខ្ញុំនៅពីក្មេង អាយុប្រហែល ៧ ឬ ៨ ឆ្នាំ ខ្ញុំមិនដឹងអ្វី
 ទាំងអស់ ។ ខ្ញុំកើតក្នុងត្រកូលអ្នកស្រែដែលលំបាក ហើយគ្មាន
 សំលៀកបំពាក់សមរម្យសម្រាប់ទៅរៀនសូត្រដូចគេម្តងណាឡើយ ។
 ឪពុកម្តាយរបស់ខ្ញុំពុំមែនជាអ្នកចេះដឹងទេ ។ ម្តាយរបស់ខ្ញុំ គាត់មិន
 ចេះមើលអក្សរ សូម្បីតែ ក ខ ក៏គាត់អានមិនរួចដែរ ។ ដូច្នេះខ្ញុំ
 កើតមកឥតមានបញ្ញាវៃឆ្លាត ដូចកុមារដទៃទេ ។ ខ្ញុំត្រូវបានអវិជ្ជា
 បិទបាំងរូបរិត តាំងពីកំណើតមក សូម្បីតែមានវ័យធំបន្តិច ហើយក្តី
 ក៏ខ្ញុំឆ្ងល់នូវអ្វីដែលមិនគួរឆ្ងល់ ។ ថ្ងៃមួយខ្ញុំបានឮមិក្រូគេចាក់ភ្លេង
 បុណ្យសពតាចាស់ម្នាក់ដែលបានស្លាប់នៅជិតផ្ទះរបស់ខ្ញុំ ។ ខ្ញុំសួរឪពុក
 របស់ខ្ញុំថា "គេធ្វើអីហ្នឹងឪ?" ឪពុករបស់ខ្ញុំបានប្រាប់ខ្ញុំថា "គេធ្វើ
 បុណ្យសពមនុស្សស្លាប់" ។ ខ្ញុំសួរគាត់ទៀតថា "ហេតុអ្វីបានជាគាត់
 ស្លាប់?" ឪពុកខ្ញុំប្រាប់ថា "មកពីគាត់ចាស់ ទើបស្លាប់ហ្នឹងណា" ។
 ពេលនោះ ខ្ញុំសប្បាយចិត្តណាស់ ព្រោះខ្ញុំគិតថា "ខ្ញុំជាក្មេងមិនចេះ
 ស្លាប់ឡើយ" ។

ថ្ងៃមួយជាខាងក្រោយមកទៀត នៅទីរួមស្រុករបស់ខ្ញុំ
 (ស្រុកកំពង់រោទិ៍) មានការសម្តែងល្ខោន ។ ឪពុកខ្ញុំសួរថា "តើកូន

ឯងចង់ទៅមើលល្ខោនឬអត់?” ខ្ញុំសួរគាត់ថា “តើល្ខោននោះដូចម្តេច
 ឪ?” គាត់ប្រាប់ខ្ញុំថា រឿងល្ខោនហ្នឹងមានស្តេច និងមានយក្សទៀត
 ផង ល្អមើលណាស់! ខ្ញុំសួរគាត់ថា “តើស្តេចដូចម្តេចឪ?” ខ្ញុំនៅតូច
 ខ្ញុំមិនដែលឃើញស្តេចទេ សូម្បីតែរូបថត ក៏មិនដែលឃើញដែរ ។
 ពេលសួរដូចនេះ ឪពុកខ្ញុំប្រាប់ថា “ស្តេចគឺមនុស្សយើងហ្នឹង គ្រាន់តែ
 មានបុណ្យស័ក្តិខ្ពស់ មានសំលៀកបំពាក់ល្អខុសពីមនុស្សធម្មតា ។
 “ចុះយក្ស ដូចម្តេចដែរឪ?” ខ្ញុំសួរគាត់ទៀត ។ គាត់ប្រាប់ថា “យក្សគឺ
 រាងដូចមនុស្សយើង តែមានមាឌធំ និងមានមុខមាត់គួរឱ្យខ្លាច
 ហើយគាត់ប្រាប់ថា គាត់ក៏មិនដែលឃើញយក្សមែនទែនដែរ គឺឃើញ
 តែយក្សក្នុងរឿងល្ខោនប៉ុណ្ណោះ ។ តើពិភពលោកនេះប្រៀបដូចជា
 លោកល្ខោន ដូចលោកសេកស្លៀវថាមែនឬ? ខ្ញុំមិនយល់ទេ! លុះដល់
 ពេលបានចូលរៀននៅសាលា ខ្ញុំបានឃើញអ្វីៗជាច្រើន ប៉ុន្តែខ្ញុំនៅតែ
 មិនទាន់ចេះ នូវអ្វីដែលគ្រូបង្រៀន ។ ខ្ញុំមិនមែនជាសិស្សពូកែដូចគេ
 ទេ ពេលរៀនក្នុងថ្នាក់ ជារឿយៗខ្ញុំមិនដែលគេចផុតពីការស្តីបន្ទោស
 ឬរំពាត់ ឬការគក់វាយដោយដៃ និងមូលស្លឹកត្រចៀក ពីសំណាក់
 លោកគ្រូ អ្នកគ្រូឡើយ ។ ខ្ញុំមិនយល់មេរៀនដែលរៀនក្នុងថ្នាក់ទេ
 ស្ទើរតែគ្រប់មុខវិជ្ជាទាំងអស់ ។ ក្នុងជីវិតពិតរបស់ខ្ញុំៗ មានសេចក្តី
 សង្ឃឹមតិចតួចណាស់ ក្នុងការសិក្សារៀនសូត្រ ។ កាលនៅជាសិស្ស

សាលា ខ្ញុំគិតប្រុងរត់ចោល សាលារៀនជាច្រើនដង ដោយខ្មាសមិត្ត
រួមថ្នាក់ និងអ្នកដទៃ ព្រោះត្រូវរំពាត់ញួយពេក ។

ការដែលខ្ញុំត្រូវរំពាត់ ឬត្រូវវាយនោះ គឺមិនមែនមកពីខ្ញុំជា
សិស្សខិលខូចអ្វីទេ គឺមកពីខ្ញុំល្ងង់តែម្តង ។ ខ្ញុំមិនដែលឃើញមនុស្ស
ល្ងង់ ត្រូវបានគេយកសម្តីមកបោះពុម្ពជាសៀវភៅទេ ។ ពេលដែលខ្ញុំ
បានឃើញដំបូង ខ្ញុំអស់សំណើច តែដល់បានអានទៅ ខ្ញុំស្នើចសរសើរ
វិញ ។ តាមធម្មតា មនុស្សមិនបានទទួលការអប់រំត្រូវបានគេហៅថា
មនុស្សល្ងង់ ឬមនុស្សអវិជ្ជា ។

ព្រះតេជគុណ **គួង ឈិន** (Kuang Ch'in) (1892-

1986) ជនជាតិចិន បួសក្នុងពុទ្ធសាសនាមហាយានមួយជីវិត ។
ឈ្មោះរបស់លោកបានត្រូវគេចុះក្នុងជីវប្រវត្តិថា ជាមនុស្សមិនបាន
ទទួលការអប់រំពីសាលា ជាអនកូរជន ។ ប៉ុន្តែ ក្នុងភ្នំរបស់លោកៗ
បានខិតខំរៀនសូត្រ និងប្រតិបត្តិតាមផ្លូវពុទ្ធសាសនា ហើយពាក្យ
ទូន្មានរបស់លោកត្រូវបានគេយកមកបោះពុម្ពជាសៀវភៅ ដែលគួរ
ឱ្យចាប់អារម្មណ៍ ។ ចំពោះខ្លួនខ្ញុំវិញ ពេលខ្លះខ្ញុំក៏អស់សំណើចចំពោះ
ខ្លួនឯងដែរ ព្រោះខ្ញុំមិនចេះនូវអ្វីដែលគេចេះ ។ ប៉ុន្តែ ខ្ញុំហាក់ដូចជា
ចម្លែកក្នុងចិត្តខ្លួនឯងថា ហេតុអ្វីបានជាខ្ញុំចាំព្រឹត្តិការណ៍ជីវិត រហូត
ដល់សព្វថ្ងៃ មិនភ្លេចសោះ ទោះបីបានបួសជិត ២០ ឆ្នាំ ហើយក៏

ដោយ ។

ការចាំប្រឹក្សាការណ៍ជីវិត ដោយរឿងរ៉ាវជាបទពិសោធន៍ផ្ទាល់ មួយអន្លើដោយការអានសៀវភៅជាច្រើនបន្ថែមផង ធ្វើឱ្យខ្ញុំចេះ វិភាគ និងគិតពីបញ្ហាជីវិតខ្លួនឯង និងអ្នកដទៃក្នុងសង្គមបានកើន ឡើងជាលំដាប់ ។ ការគិតនោះ កើតចេញជាទស្សនៈថ្មី ។ ខ្ញុំបានកត់ ត្រាទុក ក្នុងសៀវភៅជានិច្ច ។ ពេលនេះ ខ្ញុំសូមលើកយកទស្សនៈ ដែលខ្ញុំបង្កើតឡើង មកសរសេរដាក់ក្នុងសៀវភៅ "ប្រជុំកម្រងអត្ថ- បទស្តីអំពីព្រះពុទ្ធសាសនា" របស់សមាគមសមណនិស្សិតខ្មែរ ទីក្រុង យ៉ាងហ្គូន សហភាពមីយ៉ាន់ម៉ា ដើម្បីចែកជូនជាគតិលោក និង គតិធម៌ ដល់មិត្តអ្នកអាន កំសាន្តដួងចិត្ត និងទុកដូចជាម្ហូបសម្រាប់ ប្តីវិទ្ធក្បាលមួយមុខផងដែរ ។ ខ្ញុំសូមអភ័យទោសជាមុន និងសូមកុំ ឱ្យមានបាប ប្រសិនបើទស្សនៈដែលទើបតែប្រសូតិចេញមកនេះ មានការខុសឆ្គងត្រង់កន្លែងណាមួយនោះ ។ ទស្សនៈដែលខ្ញុំលើកយក មកបង្ហាញជូនមិត្តអ្នកអាននៅពេលនេះ មានដូចខាងក្រោម ÷

មនុស្ស និងការសិក្សា

- អ្នកត្រូវធ្វើជាកូនក្មេង នៅពេលដែលអ្នកចាប់ផ្តើមរៀនភាសាថ្មី មួយទៀត ។
- ចូរអ្នកខំប្រឹងរៀនសូត្រ ដើម្បីឱ្យដឹងថាខ្លួនអ្នកថាយ៉ាងម៉េច ។

- ចូរអ្នកទម្លាប់អានសៀវភៅល្អៗ រាល់ថ្ងៃទៅ ប្រហែល ១០ ឆ្នាំ ផ្ទាយ អ្នកនឹងបានដឹងថា អ្នកអាចក្លាយជាអ្នកប្រាជ្ញមួយរូប ។

មនុស្ស និងការចេះដឹង

- ការចេះដឹងនូវព្រះធម៌ គឺជាការចេះដឹង ក្នុងចំណោមការចេះដឹង ដ៏ប្រសើរបំផុតទាំងឡាយ ។
- ខ្ញុំមិនអាចមានអំនួតចំពោះចំណេះដឹងបានទេ ព្រោះអ្វីដែលខ្ញុំចេះ គឺជាអ្វីដែលគេចេះរួចហើយ ។
- គ្មានអ្វីមួយដែលបុគ្គលដទៃបានដឹង ហើយវាមិនត្រូវបានដឹង ដោយព្រះសម្មាសម្ពុទ្ធឡើយ ។
- បើចង់ចេះចង់ដឹងថាតើ ទស្សនៈនេះជាធម្មៈ ជាអធម្មៈ ឬជា សទ្ធម្មៈ គឺត្រូវពិនិត្យផ្ទៀងផ្ទាត់ មើលក្នុងគម្ពីរព្រះត្រៃបិដក ។

មនុស្ស និងការងារ

- បើអ្នកធ្វើការងារលំបាកពេលនេះបាន អ្នកនឹងអាចធ្វើការងារ លំបាកក្រោយៗទៀតបាន ដោយគ្មានបារម្ភ ឬភ័យខ្លាចអ្វីឡើយ ។
- អ្វីដែលមនុស្សធ្វើមិនកើតនោះគ្មានទេ តែអ្វីដែលមនុស្សធ្វើមិន ទាន់កើតមាន ។

មនុស្ស និងការអភិវឌ្ឍទូទៅ

- ពិភពលោកឥឡូវនេះកាន់តែចាស់ ដូច្នេះយើងទាំងអស់គ្នាពួតដែ

គ្នាធ្វើឱ្យពិភពលោកនេះផ្ទុំឡើងវិញ ។

មនុស្ស និងសេចក្តីត្រូវការ

- អ្វីដែលខ្ញុំត្រូវការ គឺមិនមែនអ្នកទេ ខ្ញុំគ្រាន់តែត្រូវការអ្វីមួយពីអ្នក ។
- ខ្ញុំមិនមែនជាមនុស្សធំក៏ទឹកដោះ របូតទាល់តែមេតោអស់ទឹកដោះនោះឡើយ ។

អ្នកចេះ និងអ្នកល្ងង់

- ពេលខ្ញុំនៅល្ងង់ ខ្ញុំស្រឡាញ់អ្នកចេះ ពេលខ្ញុំចេះខ្ញុំស្រឡាញ់អ្នកល្ងង់ ។

អ្នកប្រាជ្ញ និងមនុស្សធម្មតា

- បុគ្គលជាអ្នកប្រាជ្ញទាំងឡាយ រមែងមានចរិតលក្ខណៈ សមត្ថភាព និងសកម្មភាពខុសពីមនុស្សធម្មតា ។ ដូច្នោះ ត្រូវតែថែរក្សាជីវិតអ្នកប្រាជ្ញ ទោះស្ថិតនៅក្នុងស្ថានភាពបែបណាក៏ដោយ ព្រោះប្រទេសដែលរីកចម្រើន គឺប្រទេសដែលសម្បូរដោយអ្នកប្រាជ្ញ ។ ប្រទេសដែលសត្រូវមិនហ៊ានមើលងាយ គឺប្រទេសដែលមានអ្នកប្រាជ្ញ ។

មនុស្ស និងអាកាសធាតុ

- បើមនុស្សល្អ អាកាសធាតុក៏ល្អ បើអាកាសធាតុល្អ មនុស្សក៏ល្អ ។

មនុស្ស និងការសន្យា

- គេធ្វើឱ្យខកខានការសន្យាស្ទើរតែរាល់ដង ដូច្នេះខ្ញុំមិនចង់សន្យាអ្វីឡើយ ។

មនុស្ស និងសេចក្តីស្នេហា

- មុនដំបូងបុរសលោមស្រ្តី ក្រោយមកស្រ្តីលោមបុរសវិញ ។
- ខ្ញុំមិនអាចស្រឡាញ់អ្នកបានទេ ប្រសិនបើអ្នកមិនដឹងនូវអ្វីដែលខ្ញុំស្រឡាញ់ ។

មនុស្ស និងភាគពូកិច្ចជាតិសាសនា

- ខ្ញុំមិនរឹងមាំក៏ដោយសារអ្នកដទៃ ហើយអ្នកដទៃមិនរឹងមាំក៏ដោយសារខ្ញុំ ។
- ខ្លាចចាញ់គេហួសហេតុពេក ក៏នៅតែចាញ់គេ ចង់ឈ្នះគេហួសហេតុពេក ក៏នៅតែចាញ់គេ ។ ដូច្នេះ ដើម្បីជាតិសាសនាបានរស់ត្រូវគិតអ្វីៗឱ្យបានគ្រប់ជ្រុងជ្រោយ មុនពេលសម្រេចធ្វើអ្វីមួយឬត្រូវ ហ៊ានលះបង់ ប្រសិនបើស្ថានភាពតម្រូវឱ្យមានការលះបង់ ។
- ភាសិតខ្មែរថា "ពេលស្រុកមានសង្គ្រាម គេត្រូវការអ្នកក្លាហាន ពេលស្រុកសាន្តត្រាណ គេត្រូវការអ្នកចេះ" ។ ប៉ុន្តែតាមទស្សនៈ

ខ្ញុំៗ យល់ថា គប្បីត្រូវការបុគ្គលទាំងពីរពួកខាងលើគ្រប់កាល ព្រោះយើងមិនដឹង ថាសត្រូវនឹងមកឈ្លានពានស្រុកភូមិ ឬ ប្រទេសយើងនៅពេលណា ។ ម្យ៉ាងទៀត បើមានអ្នកចេះ ហើយ ក្លាហាន គឺរតតែប្រសើរ ។

មនុស្ស និងការរស់នៅក្នុងសង្គម

- មួយជីវិតខ្ញុំៗ មិនចង់រស់នៅជាមួយ មនុស្សគ្មានសីលធម៌ ១ មនុស្សគ្មានចំណេះដឹង ១ មនុស្សចេះដឹងតែមានទំនោរផ្លូវចិត្ត ទុច្ចរិត ១ មនុស្សខ្ជិល ១ មនុស្សមិនយល់ចិត្តខ្ញុំ ១ និងមនុស្ស ដែលបដិសេធនូវឆន្ទៈរបស់ខ្ញុំ ១ ។

មនុស្ស និងគណ្តារបស់មនុស្ស

- ពិភពលោកនេះសុទ្ធតែមានសេចក្តីស្រែកឃ្លានដូចគ្នា គ្រាន់តែ សេចក្តីស្រែកឃ្លាននោះខុសគ្នា ។
- យើងមិនអាចបំបាត់សេចក្តីស្រែកឃ្លាន ដោយការបរិភោគអាហារក្នុងសុបិន្តបានទេ ។
- ដរាបណាអ្នកព្យាយាមបំពេញចិត្តនូវអ្វីៗគ្រប់យ៉ាងក្នុងលោក អ្វីៗ គ្រប់យ៉ាងនោះ នឹងធ្វើឱ្យអ្នកលំបាកចិត្តជារៀងរហូត ។

មនុស្ស និងទោសនៃកាមគុណ

- ការចាក់ទឹកអាស៊ីតដាក់គ្នាព្រោះរឿងកាមគុណ គឺជាបាបកម្មក្នុង

វដ្តសង្សារ ។

- ការត្រេកត្រអាលនឹងកាមគុណ ដោយខ្លះសតិសម្បជញ្ញៈគ្រប់គ្រង ធ្វើឱ្យមនុស្សក្បាលធំ ក្លាយជាមនុស្សក្បាលតូច ។

មនុស្ស និងការញៀន

- ការញៀនបារី ម្សៅ កញ្ឆា អាភៀន និងគ្រឿងញៀនផ្សេងៗ គឺជាការពិបាកលះបង់ ការលះបង់កិលេស គឺ លោភៈ ទោសៈ និងមោហៈ គឺពិបាកជាងរាប់លានដង ។ ការលះបង់ទាំងនេះអាចធ្វើទៅបាន គឺអាស្រ័យលើការតាំងចិត្តរបស់មនុស្ស និងបរិស្ថានដែលមានអំណោយផល ។

មនុស្ស និងអំពើល្អ

- រាល់ទង្វើល្អទាំងអស់របស់បុគ្គល ពុំមែនសុទ្ធតែល្អនោះទេ ។
- រាល់ទង្វើល្អទាំងអស់គ្មានកំណត់កាលទេ ប៉ុន្តែរាល់ទង្វើល្អទាំងអស់សុទ្ធតែធ្វើក្នុងកាល ។

មនុស្ស និងការលះបង់

- ក្នុងចំណោមបុគ្គលដែលមានការលះបង់ ព្រះពុទ្ធគឺជាបុគ្គលដែលមានការលះបង់ខ្ពស់បំផុតក្នុងលោក ។

មនុស្ស និងវណ្ណៈក្នុងសង្គម

- ការប្រកាន់វណ្ណៈ គឺជារឿងឆ្គួតលិលាមួយ ។

- មិនមែនអំណាច មិនមែនយសស័ក្តិ មិនមែនទ្រព្យសម្បត្តិ មិនមែនជាតិកំណើត មិនមែនត្រកូល និងមិនមែនរូបសម្រស់ទេ បុគ្គលដែលបរិបូណ៌ដោយចំណេះដឹង បញ្ញា និងការប្រព្រឹត្តចរិយា មារយាទល្អត្រឹមត្រូវ គឺជាបុគ្គលដែលខ្ពង់ខ្ពស់ជាងគេបង្អស់ ក្នុងចំណោមមនុស្ស និងទេវតាទាំងឡាយ ។

មនុស្ស និងពិភពលោក

- ពិភពលោកតែងតែមានបញ្ហា ប្រសិនបើពិភពលោកគ្មានបញ្ហាទេ គេមិនឱ្យឈ្មោះថា ពិភពលោកឡើយ ។
- ក្នុងលោកនេះ មានសេចក្តីទុក្ខច្រើនណាស់ បើអ្នកដឹងដូច្នោះហើយ គួរស្វែងរកផ្លូវដើម្បីរំដោះចេញពីទុក្ខនោះចុះ ។
- រាល់សេចក្តីទុក្ខ ឬបញ្ហាទាំងឡាយក្នុងលោក ពុំអាចត្រូវបានកំចាត់បង់ដោយទស្សនៈជាទ្រឹស្តីសុទ្ធសាធទេ ។ វាត្រូវបានកំចាត់បង់តាមវិធីសាស្ត្រដ៏ត្រឹមត្រូវនោះ បានដល់ការប្រតិបត្តិតាមអរិយមគ្គអង្គ ៨ ដូចដែលព្រះសម្មាសម្ពុទ្ធទ្រង់បានសម្តែងទុក ។

មនុស្ស និងអនត្តាធម៌

- តើអាចឱ្យខ្ញុំនិយាយថា អ្នកសំខាន់ចំពោះខ្ញុំដូចម្តេចទៅ បើខ្លួនខ្ញុំមិនសំខាន់សម្រាប់ខ្លួនខ្ញុំផង ។

មរតករបស់មនុស្សសត្វ

- កើតចាស់ ឈឺ ស្លាប់ គឺជាមរតករបស់មនុស្សសត្វគ្រប់រូប ដែលបានកើតមកក្នុងលោកនេះ តែយ៉ាងណាក៏ដោយ ការកើតជាមនុស្ស គឺជាពរមួយដ៏ប្រសើរ ។

ចិត្ត ចេតសិក រូប និព្វាន

- អ្វីដែលមិនប្រែប្រួលឱ្យឆ្កោរថា បរមត្ថធម៌ ហើយអ្វីៗដែលប្រែប្រួលក៏ឱ្យឆ្កោរថា បរមត្ថធម៌ ដែរ ។

មនុស្ស និងធម៌

- មនុស្សទាំងអស់សុទ្ធតែមានធម៌ក្នុងខ្លួន គ្រាន់តែមនុស្សខ្លះមិនបានដឹងថា ក្នុងខ្លួនគេមានធម៌ប៉ុណ្ណោះ ។

មនុស្ស និងសច្ចធម៌

- អ្នកប្រហែលជាច្រឡំជាមួយសច្ចធម៌ ប៉ុន្តែសច្ចធម៌ពុំដែលច្រឡំជាមួយអ្នកឡើយ ។

មនុស្ស និងសេចក្តីសុខ

- ជីវិតមានសេចក្តីសុខ គឺជីវិតប្រកបដោយចំណេះដឹងនិងសីលធម៌
- ជីវិតមានសេចក្តីសុខ គឺជីវិតប្រកបដោយគុណធម៌និងការធ្វើអំពើល្អ
- ជីវិតមានសេចក្តីសុខគឺជីវិតប្រកបដោយសុខភាពល្អនិងទ្រព្យសម្បត្តិ
- ជីវិតមានសេចក្តីសុខពិតប្រាកដ គឺជីវិតប្រកបដោយធម៌ ។